



ERITREAN REVOLUTIONARY DEMOCRATIC FRONT

ብምኽንያት ዓለም-ለኸካዊ መዓልቲ-ሸቃሎ
ግንቦት-ሓደ (መይ-ደይ) ዝተዳለወ ውድባዊ መግለጺ

ግንቦት ሓደ(መይ-ደይ) ኣብ ታሪኽ ሸቃሎ-ዓለምና ፍሉይ ታሪኸዊ ቦታ ዝሓዘት ዕለትያ። እዛ ዕለትዚኣ ሸቃሎ ዓለምና ካብ'ቲ ንዘበናት ክበጽሖም ዝጸንሐ መሪር ደርባዊ ወጽዓ ንምንጋፍ፣ ተወዲቦም ዘካየዱም መሪር ቃልስን ዝኸፈሉም ከቢድ መስዋእትን ንምዝካር፣ ንዘመዝገብም ወርቃዊ መኽሰባት ንምዕቃብን ንብሩህ መጻኢ ጸዓታቶም ንምሕያል ዘኸእሎም ተስፋ ዝሰንቁላ፣ ብዓለም-ለኸካዊ ማሕበረ-ሰብ ኣፍልጦ ዝተዋህባ ዕለትያ። እነሆ ሎሚ ድማ፣ ንመበል 121 ግዜ ብክብ ዝበለ ጽንብል ትዝከር ኣላ።

ኤርትራውያን ሸቃሎ/ሰራሕተኛታት፣ ከም ኣካል-አምሳል ናይዚ ዓለማዊ ማሕበረ-ሰብ፣ ዕላማታት ግንቦት-ሓደ(መይደይ) ኣብ ምትግባርን ሕድሪ ቀዳሞት ኣጽኒዖም ኣብ ምፍጻምን፣ ኣብዚ ዓለማዊ ገድላዊ ምዕራፍዚ፣ ኣወንታዊ ኣሰር-ታሪኽ ኣንቢሮምዮም። ሓደ ካብዚ፣ ኣብ መስርሕ ነጻነታዊ ተጋድሎና፣ ከም ኩሉ ኤርትራዊ ማሕበረ-ሰብ፣ ሸቃሎ ኤርትራ፣ ኪኖ'ቲ ብውልቆም ዝበጽሖም ዝነበረ ሕሴም ምዝመዛ ንምዕጻፍ ዘካይድም ቃልሲ፣ ብደረጃ ሃገር ኮማዊ ኣተሓሳስባን ንቕሓትን ብምድላብ፣ ነጻነታዊ ተጋድሎና ዝጠልቦ ኩሉ-መዳያዊ መስዋእቲ ብምኽፋል፣ ታሪኽ ዝሰነዶ ድርብ ሓላፍነት ተሰኪሞም፣ ዘኩርዕ ጅግንነታዊ ቅያ ሰሪሖምዮም።

ሕማቕ ታሪኸዊ ኣጋጣሚ ኮይኑ፣ ሙዑት ተጋድሎ ህዝብታትና ብሓፈሻ፣ ኤርትራውያን ሸቃሎ/ሰራሕተኛታት ከኣ ብፍላይ፣ ድርብ ጸር ተሰኪሞም፣ ከቢድ መስገደላት ብምስጋር ዘውሓስም ዓወት፣ ድቂ-ፋሽስትነት ሓቕፋ ኣብ ማሕጸን ሰውራና ብዝገበለ ፋሽስታዊ ስርዓት ህግደፍ ተኾሊፋ፣ ናይ መስዋእቶም ሞላ ተሓሪፎምዮም።

ንርእሰ ፋሽስቲ ኢሳይያስ ዘምልኽ ጉጅለ፣ ፖሎቲካዊ ስልጣን ንበይኑ ብሒቱ፣ ንባህግን ተስፋን ህዝብታትና ብሰንጣቕ ብምጽራር፣ ሃገር ብወለንቱኡ ንቐልቁል ዝኣፋ እናሓምበበ ይገዝእ ብምህላው፣ ሸቃሎ ከም ኩሎም ውጽዓት ህዝብታትና፣ ሰብአውን ዲሞክራሲያውን መሰላቶም ተዓፊኑ፣ ግዳይ ኩሉ-መዳያዊ ሕሰማት ክኾኑ ፈሪድዎም። እቶም መባእታዊ ዓለም-ለኸካዊ መሰላት ሰራሕተኛታት ዝበሃሉ፣ ናይ ሰራሕ ውሕስነት፣ ግቡእ ክፍሊትን ብሕገ ዝውሰን ናይ ሰራሕ ሰዓታትን ብምንፋግ፣ ከም ግዑዝ-ኣቕሓ ንሰብኣዊ ክብርታቶም ቀንጢጡ፣ ንኣደራዕ ሕሰማት ፈሪድዎምዮ። ከም ውጽኢት ናይዚ ድማ፣ ኣብ ዕድመ ፋሽስታዊ ስርዓት ኢሳይያስ፣ ብዘይ ቅቡል ምኽንያት ካብ ሰራሕ ክጽልጸሉ፣ ብሓይልታት ጸጥታ እናተሃደኑ ክመቐሉን ብሓይሊ እናተገፈፉ ናብ ሃገራዊ ኣገልግሎትን ወፍሪ ዋርሳይ ይከኣሉ(-ጊላዊ ዕዮ)ን ክንረቱ ምጽንሖምን ምህላዎምን ናይ ኣደባባይ ምስጢርዮ።

ፋሽስታዊ ስርዓት ኢሳይያስ፣ ኣብ ኩናትን ህውከትን ጥራሕ ሸውሃቱ ዝረዋ፣ ጸረ-ሰላምን ምዕባለን ምኃኑ ጸሓይ ዝወቕዖ ሓቂዮ። ካብዚ ባህሪኡ ብምንቃል ድማ፣ ኣብ ዝሓለፉ 23 ዓመታት ዕድመ ስልጣኑ፣ ናይ ህዝብታትና ንያትን ተወፋይነትን ብምህራም፣ ሃገርና ድሕሪ ነጻነት ዝነበራ ትስፋው መጻኢ ብምሕሻሽ፣ መስርሕ ምዕባለኣም ኮሊፋ፣ ንሃገርና ናብ ዓውዲ ኩናት፣ ንሰብኣዊ ዓቕምታቶም ከኣ፣ መሳወሪ ባዕሉ ዝወለዖም ዞባዊ ግርጭታት ጌሩዎምዮ። ናይዚ ፖሊሲ ውጽኢት፣ ህዝብን ሃገርን ኣብ ደንደስ ጥፍኣትን ምብትታንን ተሳጢሖም፣ ናይ ኣፈር-ክቡ ጸውዒቶም በሪኹ ዝቃልሓሉ ፍሉይ ታሪኸዊ እዋን ኮይንና ኢና፣ ነዚ ታሪኸዊ ዕለትዚ ነብዕሎ ዘሎና። ኣብ ከምዚ ዝኣመሰለ ወቕቲ፣ እንጽንብላ ዘሎና ግንቦት-ሓደ(መይደይ) ዓለም-ለኸካዊ መዓልቲ ሸቃሎ፣ ንኤርትራውያን ሸቃሎ ፍሉይ ትርጉም ክህልዎ፣ ስለዚ ድማ፣ ድርብ ታሪኸዊ ሓላፍነት ክሰኪሙ ኣብ ዝሕተቱሉ መድረሽ ምህላውና፣ ርእሰ ግሉጽ ሓቂዮ።

ገባቲ ርእሰ-ፋሽስቲ ኢሳይያስን ስርዓቱን ዝተኸተልዎ ኣዕናዊ ፖሊሲታት፣ ሃገራዊ ማሕበረ-ቁጠባዊ ዓቕምታትና ብኩናት ተሃንኩቱ ብምህላው፣ ቀጥታዊ ጽልውኡ ኣብ መዓልታዊ ህይወት ኤርትራውያን ሸቃሎ ዓብይ ስንብራትን ማሕበራዊ ምምዝባላትን ክፍጠር ኮይኑዮ። ፖሊሲታት እቲ ስርዓት፣ ንሰብ-ሃብቲ ደቂ-ሃገር ይኹን ወጻእተኛታት ምቹእ ብዘይምኃኑ ርእሰ-ማሎም ከዋፍሩ ዘተባብዖም ኣይኮነን፤ ኣቐዲሞም ዝፈተኑ ድማ እናኸሰሩን እናጠፈሹን ብምኽዳም፣ ኣብ ዕድመዚ ስርዓት ሓድሽ ናይ ሰራሕ ዕድል ኣይተፈጥረን። ብተወሳኺ ፋሽስታዊ ስርዓት ህግደፍ

ብከቢድ ሕጽረት ናይ ወጻኢ ሸርፊ እናተሳቐየ ብምቕጻሉ፡ ብመንግስቲ ዝውነና ኢንዱስትሪታትን ፋብሪካታትን ሰኣን እኹል ቀረብ መለዋወጢ ኣቕሑት፡ ካብ ኣፍራይነት ክከሕትላን ደው ናብ ምባል ክበጽሓን ይኸና ኣሎዎ። ብሰንኪዚ ድማ፡ ነባራት ሸቃሎ ውሕስነት ስራሕ ስኢኖም፡ ካብ ዓውዲ ማእቶት ክጽልጹሉን ምስ ስድራ-ቤታቶም ኣብ ሓደጋ እናወደቑ ዝኸዱሉ ኩነታት እናኸፍኦ መጺኡ እዩ። ነዚ መሪር ክውንነትዚ ብምክሓድ፡ ብዋጋ ሓሳሪ መከራ ኤርትራውያን ሸቓሎ/ሰራሕተኛታት እናዘመወት፡ ዕድመ ፋሽስታዊ ስርዓት ኢሳይያስ ንምንዋሕ ትኸድም ዘላ ስማዊት ማሕበር ሃገራዊ ኮንፈደራሽን ሰራሕተኛታት ኤርትራ(ሃኮሰኤ) ትፍጽም ዘላ እልቢ ኣልቦ ገበናትውን ንገዛ-ርእሱ ዘቐንዙ ስቓይ ምዃኑ ርእሱ-ግሉጽ ሓቂዩ።

በዚ ስርዓትዚ፡ ኣብ ልዕሊ ህዝብታትና ዝወርድ ዘሎ ገደብ ኣልቦ ፖለቲካውን ማሕበራቱን ጭቆና፡ ድኸነት፣ ጥሚት፣ ማእሰርቲ፣ መጭወይቲ፣ ሞትን ሰፊሕ ዋሕዚ ስደትን ሕላገት ህዝብታት ኤርትራ ካብ ዝኸውን እነሆ 23 ዓመታት ንደፍን ኣሎና። ብፍላይ ተርእዮ ስደት፡ ካብቶም ዝቐደሙ ዓመታት ብዝኸፈለን ብዝጸዓቐን መልክዑ፡ ስድራ-ቤታት ከም ሓንቲ ኣሃዱ ካብ መሬት ዓደም ተመዝሒቑም ንስደት ዝጓዙሙሉ መዋእል ተበጺሑ ኣሎ። ዕሙራት ዓድታት ናብ ሰብ-ኣልቦ ዑናታት ዝቐይር፡ ሓደገኛ ማዕበል ስደት፡ ኣብ ልዕሊ ህዝብታት ኤርትራ ክዝንብይ ጀሚሩ ኣሎ። ከም ውጽኢቱ ከኣ፡ ንህዝብን ሃገርን ኤርትራ ናብ ሓደጋ ብርሰትን ምብትታንን ዘሳጥሑ ረጃቢታት እናዛዩዱ ምምጽኦም ዘተምብሁ ምልክታት ይገዝፉ ኣለው። እዚ ኣብ ልዕሊ ህዝብታት ኤርትራ ዝወርድ ዘሎ ዘይተኣደነ በደል፡ ሸቃሎ ኤርትራውን ከም ኣካል ኣምሳል ህዝብታት ኤርትራ መጠን፡ ግዳይ ኮይኖም፡ ከቢድ ዋጋ ክዕደይሉ ምጽነሖም ምህላዎምን ዘይሕባእ ሓቂ እዩ።

ስለዚ ምበኣር፡ እዚ ብፋሽስታዊ ስርዓት ኢሳይያስን ዝወረደ ተደራራቢ ገጸብ፡ ኣብ ክለ ህልው፡ ፖለቲካዊ፣ ማሕበራ-ቁጠባዊ ክውንነት ክረኣ እንከሎ፡ ንኩሎም ማሕበራዊ ክፍልታት ዝትንክፍ፡ ንህላወን ቀጻልነትን ህዝብን ሃገርን ኤርትራ ዝህድድ ዘሎ ሓደጋ ምዕጻፍ፡ መድረኻዊ ሃገራዊ ዕዮና ምዃኑ ርዱእዩ። ነዚ ዕዮዚ ንምፍጻም ከኣ፡ ንሃብታም ታሪኻዊ ውርሻናን ኣብ መስርሕ ነጻነታዊ ተጋድሎና፡ ንኩሎም ህዝብታትና ብሓፈሻ፡ ንሸቃሎ ከኣ ብፍላይ፡ ገዛኢ መርህታቶም ኮይኑ፡ ድርብ ሓላፍነት ክስከሙ ዘብቐዎም ኮማዊ ኣተሓሳስባ ምሕዳሱ፡ ግድን ኣብ ዝኾነሉ መድረኽ ንርከብ። ኣብ ልዕሊ ህዝብን ሃገርን ኤርትራ ኣንጻላልዩ ዘሎ ሓደጋ ብርሰትን ምብትታንን ብምዕጻፍ፡ ብዘላቕነት ኩሎም ሰብ-ብርኪ፡ ሓቀኛ ረብሓታቶም ዘውሕሱሉ ደሞክራሲያዊ ለውጢ ንምርግጋጽ ዝግበር ተጋድሎ፡ ብንቕሓት ካብ ምስታፍ ወጻኢ፡ ካልእ ኣማራጺ ኣብ ቅድሚና የሎን።

ፋሽስታዊ ስርዓት ኢሳይያስ ከም ህዝብን ሃገርን ንምጽናትና ዝተላዕለ ጨካን ስርዓት ምዃኑ፡ ተሞኩሮ ናይዞም ዝሓለፉ ዓመታት እኹል መረጋገጺዩ። ነዚ ስርዓትዚን ሓደጋታቱን፡ ብድሆ ኢልና ክንስዕር እንተኾይንና ከኣ፡ ንኩሎም ሸርሕታቱ ብንቕሓት ብምምካት፡ ኣብ መንጎ ውጽዓት ድልዱል ደሞክራሲያውን ብጻያውን ሓድነት ብምህናጽ፡ ብንጽር ራእይ ንሓባራዊ ሃገራዊ ዕዮ ብቀዳምነት ሰሪዕና፡ ክንስለፍ እንተበቐዕና ጥራይዩ። ኣብዚ መዳይዚ፡ ኤርትራውያን ሰራሕተኛታት/ሸቓሎ፡ ብሉጽ ዓቕምን ታሪኻዊ ውርሻን ስለዘለዎም፡ ኣብዛ ታሪኻዊት ዕለት ግንቦት-ሓደ/መይ-ደይ ቃሎም ኣሓዲሶም፡ መድረኻዊ ግቡኣም ክፍጽሙ ውድብና ሰውራዊ ደሞክራሲያዊ ግንባር ኤርትራ(ሰደግኤ) ይጽውዕ።

ውድብና ሰውራዊ ደሞክራሲያዊ ግንባር ኤርትራ/ሰደግኤ፡ ሓድነት ህዝብታትና ብምዕቃብ ብምድልዳልን፡ ዓቕሚ ሓይልታት ተቐውሞ ብምውህሃድ፡ ኣብ ልዕሊ ህዝብን ሃገርን ኣንጻላልዩ ዘሎ ሓደጋ ንምዕጻፍ፡ ብቐጅ ናይ ለውጢ መሳርሒ ዝኾነ ውደባ ምፍጣር፡ ከም ዘድሊ ብጽንዓት ይኣምን። ነዚ ኣብ ምውሓስ፡ ብቅድመ-ግንባር እናዓየየ፡ ዘላቕ ረብሓ ህዝብታትና ዘረጋገጸ ህዝባዊ ደሞክራሲያዊ ስርዓት ንምትካል፡ ኣብ ዝካየድ ዘሎ ደሞክራሲያዊ ተጋድሎ፡ ብቕኑዕ ራእይ እናተገርሐ ብኹሉ ዓቕሙ ክቃለስ፡ ከም ወትሩ ቅሩብ ምህላዉ ብኣጋጣሚዚ ክከር ዕለት ደገሙ የረጋግጽ።

ዓለም-ለኻዊ መዓልቲ ሸቃሎ ግንቦት-ሓደ(መይደይ) ንዘልኣለም ከቢራ ትንበር!!
ህዝብን ሃገርን ኤርትራ ካብ ብርሰትን ምብትታንን ንምድሓን፡ ብኹሉ ዓቕምታትና ንቃለስ!!
ውድቀት ንፋሽስታዊ ስርዓት ህግደፍ!!
ዝኸርን ክብርን ንሰማእታትና!!

ፖለቲካዊ ቤት ጽሕፈት፡
ሰውራዊ ደሞክራሲያዊ ግንባር ኤርትራ(ሰደግኤ)
01 ግንቦት 2014